



سوال

(150) انشورنس کرنا ہے۔ جب کہ اختتام میعاد پر مقررہ رقم سے جو کچھ زائد ملتا ہے لُخ

جواب

السلام علیکم ورحمۃ اللہ وبرکاتہ

انشورنس کرنا ہے۔ جب کہ اختتام میعاد پر مقررہ رقم سے جو کچھ زائد ملتا ہے۔ وہ عام سود کے طور پر مقرر نہیں جوڑا جاتا بلکہ بیمہ کی رقم تجارت میں لگا کر سالانہ نفع اور نقصان کا لحاظ کر کے فیصدی پر رکھا جاتا ہے۔ کسی سال کچھ رقم منافع پر آتی ہے۔ دوسرے سال کچھ اور علماء کرام اس بارے میں مختلف الرائے ہیں۔ حضرت مولانا امرتسری نے بھی استفتاء پر جواز کا فتویٰ دیا تھا۔ لیکن کوئی دلیل نہیں فرمائی تھی۔ یہاں سکول کے اکثر اسٹاف انشورنس شدہ ہیں میں تذبذب میں ہوں۔

(محمود الحسن رحمانی صارن)

الجواب بعون الوهاب بشرط صحیحہ السؤال

و علیکم السلام ورحمۃ اللہ وبرکاتہ

الحمد للہ، والصلوة والسلام علی رسول اللہ، أما بعد!

میرے نزدیک ان لوگوں کا قول صحیح ہے۔ جو زندگی کا بیمہ کرانے کو ناجائز کہتے ہیں۔ اور وہ لوگ غلطی پر ہیں جنہوں نے اس کے جواز کا فتویٰ دیا ہے۔

انسان یا جانور کی زندگی یا جائیداد کے بیمہ کرنے کی حقیقت پر غور کیا جائے۔ تو سوال کا جواب اس کے سوا اور کچھ نہیں ہوتا۔ کہ انشورنس کرانے کو جائز بنانا سود کو حلال کرنا ہے۔ بیمہ کمپنیوں کا اصول ہے۔ کہ زندگی کا بیمہ کرانے والا یا بیمہ کرایا ہوا جانور بیمہ کی معینہ مدت سے قبل مر جائے یا بیمہ کرائی ہوئی جائیداد کی ناگہانی آفت سے مقررہ مدت کے اندر ضائع ہو جائے۔ تو بیمہ کی پوری مقررہ رقم اس کے ورثاء کو یا جائیداد اور جانور کے مالک کو مل جاتی ہے۔ اور اگر بیمہ کرانے والا یا جانور اور جائیداد مقررہ مدت تک زندہ اور محفوظ رہے۔ تو کل جمع کردہ رقم مع سود کے بیمہ کرانے والے کو یا جانور اور جائیداد کے مالک کو ملتی ہے۔ اور اگر کچھ رقم جمع کرنے کے بعد بیمہ کرانے والا مسلسل دو سال تک مقررہ قسطیں ادا کرنے سے قہدا انکار کر دے یا مجبوراً ادانہ کر سکے تو یہ بیمہ شدہ کمپنی ادا شدہ قسطوں کو ضبط کر لیتی ہے۔

سوال یہ ہے کہ مقررہ مدت کے اندر مر جانے یا بیمہ کردہ چیز کے تلف ہو جانے کی صورت میں اور اسی طرح مقررہ مدت تک زندہ اور محفوظ رہنے کی صورت میں بیمہ کمپنیاں بیمہ کرانے والوں کو یا ان کے ورثہ کو ان کی جمع کردہ رقم سے فائدہ جو کچھ دیتی ہیں اسکی کیا حیثیت اور نوعیت ہے اور وہ کہاں سے آتا ہے ظاہر ہے وہ صدقہ و خیرات یا تحفہ و ہدیہ تو ہے نہیں اور نہ ہی قرض ہے پھر وہ بھی صورتیں ہو سکتی ہیں۔ ایک یہ کہ بیمہ کمپنی جمع شدہ رقم دوسروں کو سود پر دیتی ہے۔ اور اس میں سے ایک معین حصہ بیمہ کرانے والے کو بانٹ دیتی ہو۔ جیسا کہ عام بینکوں کا طریقہ ہے۔ یا یہ کہ بیمہ کمپنی خود ہی اس روپے سے تجارت کرے۔ اور اس کے منافع سے ایک معین اور طے شدہ منافع ادا کرنے ہی کا نام سود ہے۔ اور یہ خیال اور توجیح کہ بیمہ کرانے والے اس تجارت میں شریک یا رب المال اور مضارب کی حیثیت رکھتے ہیں۔ اور بیمہ کمپنی عامل و مضارب (بفتح الراء) کی حیثیت رکھتی ہے۔ پس زائد رقم اس حیثیت سے بیمہ کرانے والوں کے لئے حلال و طیب ہوگی۔ غلط اور باطل ہے۔ اس لئے کہ اگر یہ صورت حال ہو تو ان شرکاء یا ارباب اموال (بیمہ کرانے والوں) کو ایک طے شدہ معینہ



مجلس البحث والدراسات
محدث فتویٰ
ISLAMIC RESEARCH COUNCIL

فتاویٰ علمائے حدیث

جلد 14 ص 127-130

محدث فتویٰ